



KUMMENTARJU DWAR *AMORIS LAETITIA* KAP 6 U 7

AMORIS LAETITIA - KAPITLU VI XI PERSPETTIVI PASTORALI

Dan il-kapitlu jintroduci element ġdid fid-dokument kumplessiv, dak pedagogiku. Filfatt flimkien mal-kapitlu sebgħa, dan il-kapitlu jhejji t-triq għall-osservazzonijiet importanti li jagħmel il-Papa Franġisku fil-kapitlu tmienja u li mingħajr il-formazzjoni tajba morali u tejjologika n-Nisrani ma jistax jiffirma gudizzju matur. Dan il-kapitlu għalhekk jindirizza b'mod pjuttost globali l-isfidi u l-opportunitajiet tal-ħidma pastorali fil-qasam taz-zwieg u tal-familja.

I – Ix-xandir tal-Vanġelu tal-Familja llum

Bħalma l-familja hija cellula vitali għas-socjetà hija wkoll indispensabbli fil-ħidma tal-evangelizzazzjoni. Jekk il-Knisja hija sinjal ta' kontradizzjoni meta x-xandar il-Vanġelu ta' Sidna Ġesu' hekk ukoll il-familja, fi spirtu ta' umiltà u ta' mogħdrija trid issaħħah il-proġett apostoliku tax-xandir tal-Bxara t-Tajba. Dan ma jistax isehħ f'izolament, izda, u l-Knisja għandha dmir ewlieni li permezz tal-istrutturi kollha tagħha tkun ta' appoġġ kontinwu f'dan il-qasam. Filwaqt li r-rejaltajiet tal-familja huma varji skont il-kultura, hekk ukoll l-isfidi interni u esterni joffru stampa kumplessa li rridu dejjem nindirizzaw b'kuraġġ, bi professjonalità u b'sensittività. L-oqsma kollha tal-Knisja, i.e., il-parrocci, il-ħdima kateketika, l-għajnuna professjonali, it-thejjija tas-seminaristi, għandhom izommu din il-vizjoni ta' ħidma kumplessiva bħala prijorità ta' importanza partikolari. (200-204)

II – It-thejjija tal-għarajjes għaž-zwieg

Fil-ftit snin li jwasslu koppja lejn is-sagrament taz-zwieg, il-Knisja għandha opportunità tad-deheb biex toffri formazzjoni spiritwali, intelletwali u emozzjonali lill-għarajjes. Il-Papa jgħid li din it-thejjija kienet bdiet sa mit-twelid. Izda l-hajja kumplikata li fiha ngħixu spiss toffri tfixkil u wkoll verzonijiet li jtelfu l-mudell awtentiku tal-imħabba hekk kif jifhimha Alla u li aħna lkoll mistednin nilqgħu f'ħajjitna.

Din it-thejjija trid tigi bbazata fuq edukazzjoni tal-virtujiet, dawk il-kwalitajiet li permezz tagħhom il-karattru tal-bniedem jikseb integrità u konsistenza morali. Il-fedeltà konjugali hija impossibbli mingħajr il-virtujiet tal-ġustizzja u tal-kastità, u sfortunatament zminijietna huma wkoll immarkati minn immaturità u banalità meta nitkelmu dwar l-imħabba. Sfortunatament ħafna koppji qatt ma jaslu biex isiru jafu lil xulxin b'mod ġenwin u jidhlu għall-impenn taz-zwieg mingħajr vizjoni komuni lejn proġett li jitlob l-istess impenn totali minn naħa tat-tnejn. Kultant lanqas biss ikun hemm għarfien tal-kompetenza meħtieġa biex wiehed jikkomunika b'mod effettiv, speċjalment meta jinqalgħu xi problem. Kemm il-programmi pastorali fil-parrocci kif ukoll it-testimonjanza ta' koppji attivi fil-appostolat huma għodda essenzjali li d-dirgħajn materni tal-knisja għandha fil-ħidma tagħha mal-għarajjes. L-imħabba mhijiex biss sentiment jew emozzjoni jew passjoni. L-esperjenza ta' koppji maturi impenjati, kif ukoll il-pedagogija offruta mill-Knisja hija avviz lill-għarajjes li l-imħabba trid

tinbena fuq sagraficeju u impenn dedikat u mhux biss fuq attrazzjoni li tispicca wara ftit zmien (205-211).

Din it-thejjija trid tindirizza wkoll l-istess celebrazzjoni tat-tieg f'kuntest fejn attivitajiet bhal dawn jigu mahkuma mill-kilba tal-konsum u tal-istatus socjali. Il-liturġija tat-tieg ghandha tkun esperjenza spiritwali u profonda bis-smiegħ tal-Kelma t'Alla fic-centru tal-ħajja tal-għarajjes. (211-216)

III – L-ewwel snin ta-ħajja mizzewġa

Kulhadd jaf li l-ewwel snin tal-ħajja taz-zwieġ huma importanti u wkoll delikati. Fost ir-raġunijiet għal dan, wiehed isemmi l-element ta' ghejja emozzjonali, l-istress mill-ħajja tax-xogħol u n-nuqqas ta' komunikazzjoni effettiva, aspettativi foloz (jew mhux rejalistici) ecc. Il-ħidma pastorali tagħna trid iddawwal l-elementi kollha li kapaci jkunu kawza ta' problemi bhal dawn. Fl-istess hin għandna ninfurmaw u nirrispettaw id-decizjonijiet li l-koppja għandha tiehu rigward il-ħajja prokreattiva tagħha. Koppji zghazagh għandhom jigu mhajira biex jinfetħu għall-ħajja ġdida li hija l-frott matur ta' mħabithom. Fl-istess hin izjed enfasi għandhu jitqiegħed fuq kemm il-komunità tal-fidi toffri tant rizorsi għall-ħajja spiritwali tal-koppja, perezempju l-katekezi kontinwa, l-ispiritwalità tal-liturġija tal-Hadd, is-smiegħ tal-kelma ta' Alla, l-Ewkaristija ecc. Il-Papa jsemmi wkoll gesti konkreti u semplici li juru l-affett genwin u uman tal-persuni mizzewġa lejn xulxin (217-230).

IV – L-isfida tal-kriżijiet

F'din is-sezzjoni d-dokument jindirizza bl-izjed mod rejalistiku u empatiku dimensjoni fundamentali fil-ħajja tal-koppja, jiġifieri, dik tal-kriżijiet differenti li jinjalghu (232-238). Ir-raġunijiet ta' kriżi fil-ħajja konjugali huma varji, kif ukoll il-fażijiet li matulhom dawn jinjalghu. Hemm kriżijiet li huma marbutin specificament mal-ewwel sentejn taz-zwieġ, meta l-koppja tibda tassew iġġorr il-piżijiet u r-romantiċizmu tal-għerusija jidhol xi ftit jew wisq fl-isfond. Hemm ukoll kriżijiet li huma izjed konnessi mad-dinja tax-xogħol, tal-isfidi finanzjari jew emozzjonali. Imbagħad hemm rejaltajiet li jigu mix-xjuhija, mill-mard gravi jew mit-telfa tal-gheziez fi hdan il-familja.

Il-Papa jispecifica zewġ kuntesti partikulari li jehtiegu attenzjoni kif ukoll preparazzjoni izjed raffinata u sostenuta minn naħa tal-Knisja. Dawn huma: (1) l-akkumpanjament tal-koppja wara t-tkissir tar-relazzjoni u d-divorzju; (2) sitwazzjonijiet ta' cergu kumplessità, perezempju żwiġijiet ma' denominazzjonijiet ohra. L-ewwel punt huwa ta' importanza kbira minhabba l-impatt wiesgħa li ġġib magħha s-separazzjoni bejn il-koppja, kemm għall-mizzewġin kif ukoll għall-ulied, li huma aktarx l-izjed parti vulnerabbli. L-għajnuna tinkludi l-isforz biex is-separazzjonijiet jigu evitati. Izda meta dan huwa impossibli, l-għajnuna li l-knisja tista' tagħti hija xorta waħda mehtiega, fejn tidhol mogħdrija, fejqan, għajnuna ġuridika f'kaz' ta' nullità, akkumpanjament speċjalizzat fil-pastorali mat-tfal, ecc. In-numru 251 f'din is-sezzjoni hija wkoll opportunità biex l-isqfijiet ikomplu jirrezistu t-tendenza kulturali u politika li unjoni omossesswali jircievu l-istess dinjità taz-zwieġ.

V- In-niggeza tal-mewt

Il-harsien pastorali li l-Knisja toffri lill-familja tinkludi l-appoġġ uman u tant ta' fejda li jigi fil-kuntest tat-telfa ta' xi hadd fil-mewt. It-torment psikologiku li kapaci ggib telfa simili fil-familja tpoġġi pressjoni qawwi fuq l-individwi kif ukoll fuq ir-relazzjonijiet. Il-parrocci, il-gruppi u l-komunitajiet kollha ekklezjali għandhom jizviluppaw ruħ umana li kapaci thoss dan it-tip ta' ugiegħ profond li l-bniedem iġhaddi minnu. Marbuta mal-għajnuna pastorali fil-kuntest tal-luttu, wiehed jara f'dawn il-mumentu opportunità biex issir katekezi dwar it-tama nisranija fil-ħajja wara l-mewt u t-tagħlim rikki li l-Knisja għandha x'toffri fuq dan (253-258).

Rev. Fr Christopher Caruana OP

AMORIS LAETITIA – KAPITLU VII

LEJN EDUKAZZJONI AHJAR TAL-ULIED

F’dan il-Kapitlu, il-Papa jagħżel li juża l-kelma ‘edukazzjoni’, mhux formazzjoni, katekezi, istruzzjoni, jew xi terminu ieħor. Ma jagħtix definizzjoni tal-kelma ‘edukazzjoni’, imma jgħid ċar u tond li l-edukazzjoni mhix ‘ossessjoni’ (261). Jgħid ukoll li l-edukazzjoni tinkludi l-formazzjoni għal-libertà u r-responsabbiltà (262). Hu evidenti li l-Papa qiegħed jara l-edukazzjoni b’mod umanista, u qed jagħti importanza lill-ħsieb kritiku (*critical thinking*), imma wkoll lill-ħsieb riflessiv (*reflective thinking*), li bħalissa hu tant *in voga* fir-riflessjoni dwar l-edukazzjoni, u li hu tant importanti jekk l-edukazzjoni trid twassal għal żvilupp veru.

Din l-edukazzjoni għal-libertà tista’ tgħid li hi emfasizzata matul il-Kapitlu kollu. Hawnhekk m’għandniex xi teologija tal-liberazzjoni. Izda għandna emfasi u ri-interpretazzjoni tat-teologija klassika tal-*libero arbitrio*. Skont il-Papa, edukazzjoni tajba hi formazzjoni fil-prudenza, fil-gudizzju rett, imma wkoll (din żjieda tiegħu) fis-sens komun (262). Hi wkoll edukazzjoni fit-tama (275). Il-Papa jemfasizza l-importanza tal-formazzjoni tar-rieda, tad-drawwiet it-tajba, tal-għid lejn it-tajjeb, ta’ x’inhu vallapena li taħseb u li tagħmel, tal-bżonn li ċċedi xi pjaċir immedjat, u li tagħmel sforz jew saġrifċċju, imma jżid l-idea li dan isir minħabba l-għid komuni (264, 265, 266). Il-Papa jemfasizza li l-libertà vera (*real freedom*) hi limitata u kondizzjonata. Mhix sempliċiment l-abbiltà li tagħżel dak li hu tajjeb bi spontanjetà shiħa (273). Jgħid ċar u tond li l-libertà tista’ tkun teħtieġ kontroll (273). Il-Papa jitkellem mill-importanza li t-tfal u ż-żgħażaġh jigu konxji mill-konsegwenzi tal-imġeba hażina tagħhom. Importanti li t-tfal jitolbu maħfra, imma wkoll jippruvaw isewwu l-ħsara li jkunu għamlu (268). Jemfasizza d-dixxiplina kostruttiva li sservi ta’ stimulu għal iktar progress (270). Fuq kollox, jikkundanna l-estremi: Mhux sew li tissodisfa x-xewqat kollha tat-tifel / tifla, imma lanqas li ċċaħhad lit-tifel minn kollox billi l-ħin kollu temfasizza d-doveri (270). Dan id-diskors, il-Papa jpoġġieħ f’kuntest: dak tat-teologija tal-virtù, u tal-libertà tal-kuxjenza, għaliex jemfasizza r-rabta tal-virtù mal-libertà. Jemfasizza li l-virtu’ (azzjoni tajba ripetuta li hi motivata kif suppost) tibni, issaħħaħ u tiffirma l-libertà (267). Interessanti li l-Papa ma jagħmel l-ebda referenza għall-irjus tad-dnubiet il-mejta, imma jsemmi vizzju wieħed. Isejjahlu ‘wanting it all now’ u jipprezentah bħala d-dnub prinċipali tad-dinja tal-lum (275).

Minbarra l-edukazzjoni għal-libertà għandna emfasi kbira fuq l-edukazzjoni għall-imħabba. Parti sostanzjali mill-kapitlu jitratta dwar *sex education*, li għal Papa hi forma ta’ edukazzjoni għall-imħabba (*for love*), għall-għotja (280). Hawnhekk il-Papa qiegħed ikompli fit-tradizzjoni ta’ kitbiet li harġu mill-Kongregazzjoni għall-Edukazzjoni Kattolika, li wkoll kienu ffukati fuq l-edukazzjoni sesswali u fuq l-edukazzjoni għall-imħabba.¹ Hawnhekk, il-Papa jitkellem ukoll dwar il-modestja, sugġett li ilu ma jissemma’ fit-teologija morali (282). Hu pjuttost kritiku għad-diskors li jintuża f’edukazzjoni sesswali sekulari, bħalma hu d-diskors sesswali ta’ ‘protezzjoni’ u *safe sex* li jwassal messaġġ negattiv dwar il-ħajja (283). Jikkritika kulma jwassal biex l-adoloxxenti ‘jilgħabu’ b’għisimhom u l-għidiet tagħhom meta għadhom mhux

¹ Educational Guidance in Human Love. Outlines for Sex Education, SACRED CONGREGATION FOR CATHOLIC EDUCATION, 1 November 1983.

maturi biżżejjed (283). Jara l-edukazzjoni sesswali awtentika bħala mezz biex iż-żgħażaġh jegħlbu s-*self-absorption*, japprezzaw aktar ġisimhom, jagħrfu li ġisimhom mhux tagħhom għal kollox, jegħlbu l-biża mid-differenzi u wkoll jitgħallmu dwar ir-relazzjoni mal-ħolqien (285). Fil-kuntest tad-diskors tiegħu fuq l-edukazzjoni sesswali, il-Papa jesprimi wkoll diskors ta' akkuża. Jakkużana li m'aħniex qed nieħdu liż-żgħażaġh tagħna bis-serjetà (284)

Il-Papa għandu kuncett interattiv tal-edukazzjoni. Jgħid li l-edukazzjoni fil-fidi trid tkun *child-centred* (288), jara l-edukazzjoni bħala interazzjoni, li sseħħ bejn il-ġenituri u l-ulied (278). Il-Papa jesprimi nuqqas ta' apprezzament lejn is-sens ta' dominanza li wieħed jara f'xi ġenituri (279) u jiddistingwi bejn propożizzjoni u impożizzjoni (288). L-edukazzjoni skont hu għandha tkun kemm interattiva u kemm personalista. Il-Papa jitkellem mill-preżenza fiżika, u mill-importanza tal-vuċi (278). Jitkellem ukoll minn edukazzjoni integra (279). Hawnhekk il-Papa jidher li qed jirreferi għall-livelli differenti ta' żvilupp tal-individwu: dak konjittiv, emozzjonli, interpersonali, artisiku, morali, spiritwali u l-bqija. Il-Papa aktarx jippreferi l-kelma edukazzjoni minflok formazzjoni, għaliex fl-edukazzjoni mhux biss għandek proċess, imma għandek proċess intenzjonat. Il-Papa iżid li parti mill-proċess irid ikun ukoll ordnat. Jitkellem mill-proċess ta' *handing on the faith* bħala *an orderly process* (287).

Il-Papa jpoġġi piż kbir fuq il-familja, speċjalment fejn jidhlu l-formazzjoni tal-valuri, l-interpretazzjoni tal-messaġġi tal-midja (274), u fejn jirrigwarda l-edukazzjoni fuq l-ambjent. Hawnhekk, il-familja hi wkoll l-aġent prinċipali għal ekoloġija integra (277). Il-Papa jitkellem mid-'dar' bħala l-post fejn nitgħallmu s-sbuħija tal-fidi, nitgħallmu nitolbu u nitgħallmu naqdu lill-proxxmu (287). Sa mill-bidu tal-Kapitlu, il-Papa jinsisti li r-responsabbiltà ewlenija hi tal-ġenituri, u li dawn iridu jsibu metodi u riżorsi ġodda (260). Iktar tard fl-istess kapitlu, il-Papa jitkellem minn metodu attiv u induttiv, minn djalogu, minn lingwaġġ li jinftiehem (264, 281). Il-Papa qed jiffoka fuq x'jiġifieri tkun ġenitur u x'obbligati hemm marbuta ma' dan ir-rwol. Il-ġenituri huma dawk responsabbli fejn tidhol il-formazzjoni morali u spiritwali tal-ulied. Jgħid li l-obbligu prinċipali tal-ġenituri hu li jaġixxu b'mod li jispiraw fiduċja u rispett (*loving respect*) f'uliedhom (263). Il-Papa juri apprezzament anki lejn l-ewwel sforzi tal-ġenituri fejn jidhlu devozzjonijiet popolari (288).

Ir-relazzjoni bejn il-familja u l-komunità nisranija wkoll hi preżentata f'dawl interattiv. Il-Papa jitkellem dwar is-sapport tal-komunitajiet insara fejn tidhol l-edukazzjoni. Jitkellem minn 'patt' bejn il-familji u l-komunita'. Barra minn hekk, isemmi wkoll l-iskejjel tal-Knisja (279). Lejn l-aħħar tal-Kapitlu, il-Papa jitkellem mill-ġenituri bħala 'aġenti attivi'. Jara l-familja bħala attiva fil-katekezi' (287), fl-evanġelizzazzjoni (289) u anki fl-attività pastorali (290).

Bħal dejjem, il-Papa qed juri li jaf x'qed jiġri fid-dinja. Hu realista, u jibni l-argument tiegħu fuq dak li qiegħed isseħħ, iktar milli fuq l-ideal. Juri li jifhem minn xiex huma għaddejjin it-tfal. Jitkellem, ngħidu aħna, minn apprezzament tal-isforzi li jagħmlu t-tfal. Jitkellem mill-importanza ta' kontroll fuq ir-rabja (*anger management*) anki min-naħa tat-tfal (269). Fir-rigward tat-tfal jitkellem minn passi żgħar u minn saġrifċċji proporzjonati (271). Il-Papa juri li jifhem ukoll minn xiex huma għaddejjin iż-żgħażaġh, u jissuġġerixxi metodi ta' edukazzjoni li jibnu fuq esperjenzi ta' fidi u fuq xhieda (288). Fuq kollox, il-Papa juri li jaf x'qiegħed jiġri fil-familji. Jaf il-problemi li hemm. Il-Papa juri li jaf ir-riskji u l-isfidi li qed joffru l-mezzi ta'

komunikazzjoni u l-midja (278). Issemmi wkoll it-tbatija tal-mard li hafna familji jghaddu minnha (277). Għaldaqstant, il-Papa jsejjaħ lill-familji biex jipproteġu lil uliedhom, biex jiddedikaw aktar ħin mat-tfal, biex jitkellmu magħhom dwar affarijiet importanti, biex isibulhom modi sani ta' kif iqattgħu il-ħin (260). Il-Papa jsemmi mezzi mill-aktar sempliċi li jistgħu jgħinu lill-familja, bħalma huma *I-please*, *it-thank you*, u *s-sorry* (266).

F'dan il-Kapitlu, il-Papa għandu stil xi ffit jew wisq dijalettiku. Dan jgħin biex id-diskors qatt ma jieħu xeħta monologa. Sikwit jippreżenta żewġ *punti di vista* dwar is-sugġett bil-ħsieb u jstabilixxi l-verità; permezz ta' argument ragunat. Ngħidu aħna,

- Meta jitkellem dwar ir-responsabbiltà tal-ġenituri lejn l-ulied, il-Papa jiddistingwi bejn li 'tiddomina spazji' u li 'tibda proċessi' li jwasslu biex it-tfal jikbru fil-libertà, fil-maturità, fid-dixxiplina, u fl-awtonomija.
- Meta jitkellem mill-ispazji li fihom isibu ruħhom it-tfal u ż-żgħażaġh, jiddistingwi bejn fejn qegħdin it-tfal 'fizikament' u fejn qegħdin l-istess tfal 'eżistenzjalment' (fejn qegħdin fil-vjaġġ tagħhom, x'konvinzjonijiet, xewqat, ħolm għandhom)
- Meta jirrifletti dwar id-dixxerniment tal-moralità tal-azzjoni, jiddistingwi bejn 'li tagħmel dak li hu oġġettivament tajjeb' u li 'tiġġudika x'inhu l-aħjar għalik bħalissa' (265)
- Meta jitkellem mill-ħajja tajba, jiddistingwi bejn sempliċi ġibda lejn dak li hu tajjeb, u l-ħajja tal-virtu' (azzjonijiet tajba motivati kif support) (267)
- Meta jitkellem dwar l-għażliet u d-deċizjonijiet, jiddistingwi bejn atti volontarji u atti ħielsa (*free*)
- Meta jitkellem dwar l-edukazzjoni sesswali, jemfasizza d-distinzjoni bejn il-ġibda sesswali u l-unjoni sesswali (284)
- Meta jitkellem dwar is-sesswalità tal-bniedem, jemfasizza d-distinzjoni li teżisti bejn li tkun raġel jew mara u li tkun maskili jew femminili (286)

Finalment, tajjeb ngħidu li, għalkemm ma jissemmewx ismijiet ta' esperti mill-ambjent edukattiv jew dak psikoloġiku, il-Papa jesprimi l-apprezzament tiegħu lejn il-psikoloġja u lejn ix-xjenzi edukattivi (273), u jagħmel użu minn prinċipju edukattivi u psikoloġiċi. L-iktar wieħed evidenti aktarx hu dak dwar l-istadji tal-iżvilupp li kull bniedem jgħaddi minnhom. Sa mill-bidu ta' dan il-Kap, il-Papa jfakkar li l-maturità ma nitwieldux biha (262) u anki jirrikonoxxi li l-valuri jistgħu jkunu mgħixha fuq livelli differenti (272).

Dr Pauline Dimech